

ஆடும் குமரியின் முக்கடல் மீதே - பாடும் வான்புகழ் வள்ளுவன் பாரீர்!

முத்தமிழ் அறிஞர் கலைஞர் முக்கடல் கூடும் குமரியில் வான்புகழ் வள்ளுவர்க்குச் சிலை நிறுவி 25 ஆண்டுகள் ஆகியுள்ளது. அதையொட்டி டிச. 30, 31 ஆம் தேதிகளில் வெள்ளிவிழா நடைபெறுகிறது. அதோடு 01.01.2025 புத்தாண்டு நாளிலும் மாபெரும் விழா கொண்டாடப்பட இருக்கிறது.

கலைஞர் நிறுவிய வள்ளுவர் சிலைக்குப் பேரறிவுச் சிலை" (Statue of Wisdom) என்று பெயரிட்டுக் கொண்டுவரவும் எனக் கழகத் தலைவரும் தமிழக முதல்வருமான மு.க. ஸ்டாலின் அவர்கள் அறிவித்து இருக்கிறார்.

நிலந்தாங்கி இருக்கிற பாறை மீது வள்ளுவன் தம் இரு அடிக்களை இருத்தி சிலையாக வானளாவி நிற்கிறான். அதைச் சுற்றிக் குமரிக் கடல் ஆழக் கொண்டே ஆலோலம் இசைக்கிறான். பெருங்காற்று வீசிக் கொண்டே இருக்கிறது. ஈரத்துமி துளி ஒரு துளியில் ஊசி முனையளவு) அலைகளின் வழி உடலைச் சிலிர்த்து வைக்கிறது. இதனூடே வெப்பச் சலனம் இதம் தருகிறது; பதமாக!

இயற்கை தந்த ஐந்தினுள் நின்ற 'ஆறாய்' சிலையாக உலகுக்குத் தெரிகிறான் - வள்ளுவன், அதுதான் பேரறிவு. ஆங்கே வள்ளுவன் 'பிறப்பாக்கும் எல்லா உயிர்க்கும்' என்று பாடிக்கொண்டே இருக்கிறான்.

'ஆதியில் இருந்ததில்லை ஆரிய பொய்நெறி; ஒதும் தமிழ்காட்டுவதே மெய்நெறி' என்பதை வள்ளுவன் அறிவான். அதனை அடையாளப்படுத்தி பேரறிவு சிலையை நாட்டியவர்க்கு ஓராயிரம் முறை தலைக்கு மேலே கை கூப்பி வணக்கம் கூறி நன்றியோடு அம் மாமனிதரை இந்த நேரத்தில் நினைவு கூர்வோம்.

தள்ளு தமிழ்நடை

சின்னஞ்சிறிய இரண்டடிகள்

அள்ளுந் தோறுஞ் சுவை

உள்ளும் தோறும் உணர்வாகும் வண்ணம்

கொள்ளும் அறம், பொருள்

இன்பம் அனைத்தும் கொடுத்த திரு

வள்ளுவனைப் பெற்ற

தாற் பெற்றதே புகழ் வையகமே!

வல்லாத தீர்வை

திருவள்ளுவன் வாய் விளைத்தவற்றுள்

பொல்லாத தீர்வை

புரை தீர்ந்த வாழ்வினிலே அழைத்துச்

செல்லாத தீர்வை,

பொது மறையான திருக்குறளில்

இல்லாத தீர்வை

இணையிலை முப்பாலுக்கீழ் நிலத்தே!

புரட்சிக்கவிஞர் பாரதிதாசன் வள்ளுவன் வாய் முததுகளைப் பற்றி ஐந்து கட்டளைக் கவித்துறைப் பாடல் களை எழுதியிருப்பார். அவற்றில் இரண்டான மேலே தந்து இருக்கின்றோம். இதில்லான் அவர் எத்தனை சுவைகளை உள்ளடக்கமாகச் சொல்கிறார். குழந்தையைக் கொஞ்சும் போதுகூட 'திருக்குறளிலிருந்து ஒரு சொல் எடுத்து இயம்பி ஆழக்காட்ட மாட்டாயா?' என்று இசைத் தமிழிலே கொஞ்சுவார்.

திருக்குறளிலே - வள்ளுவத்திலே - வள்ளுவனிடத்திலே - வாழ்வின் சுவை புகுந்து சிடக்கிறது. தமிழர்க்குக் கிடைத்த அந்த மணற்கேணி உலகப் பொது மறை. அதில் சாதி இல்லை; மதம் இல்லை; கடவுளுக்கு உருவமில்லை. அக்கொள்கைகளை மனதில் சுரப்பில் நிறுத்த வள்ளுவனின் திருக்குறள் அனைத்துலக மனிதனை நோக்கி அறைகூவுகிறது; அழைக்கிறது.

நமது கழகத் தலைவர் ஸ்டாலின் கூறியதுபோல் இந்த முக்கடல் வள்ளுவன் சிலை அனைத்துலக மனிதனை நோக்கி திருக்குறள் ஒதுகிறது. ஏனெனில் இது பேரறிவுச் சிலை (Statue of Wisdom) - ஆகவே பேசுகிறது. திருக்குறளை அன்றாம் ஒதுங்கள் என்று நினைவுபடுத்துகிறது.

சிலை பேசாது. இந்தச் சிலையின் அடையாளம் திருக்குறள். ஆகவே பேசுகிறது. திருக்குறளாய் பேசுகிறது. வீட்டுக்குப் போய் திருக்குறளைப் படிப்புகள். ஒவ்வொரு குறளாய் ஒதுங்கள் என்கிறது பேரறிவுச் சிலை. நாமும் இதை வற்புறுத்திச் சொல்கின்றோம்.

திருக்குறளின் உள்ளடக்கமும் அதன் ஆழ், அகல்,



உயரமும் தெரிய வேண்டுமானால் நான் தோறும் நீங்களாகவே திருக்குறள் ஒதுங்கள். முதலில் ஒரு குறள் படியுங்கள். அதன் அமைப்பைப் பாருங்கள். ஒவ்வொரு சொல்லாகப் படியுங்கள் - அதன் பொருத்தப் பாட்டை நோக்குங்கள்.

ஒரு குறளின் கருத்துரையை முதலில் தெரிந்து கொள்ளுங்கள். அதற்கான சரியான தெளிவுரையைத் தேர்ந்தெடுங்கள். முதலில் இந்தப் பயிற்சி நடக்கட்டும். அந்தக் குறளைப் பற்றிய விளக்கவுரை - ஆய்வுரை - இலக்கணக் குறிப்பு என மேலே மேலே போங்கள்.

தமிழ் மறையான திருக்குறளை வடமொழி மறையோடும் உபநிஷதங்களோடும் கதையாடல்களோடும் மறுவோடும் ஒப்பிட்டுப் பாருங்கள். அப்போதுதான் குமரியில் வைக்கப்பட்டுள்ள வள்ளுவன் சிலையின் பெருமைத் தெரியும். அதன் உயரம் புரியும். முத்தமிழ் அறிஞர் ஏன் நிறுவினார் என்று விளங்கும்.

வள்ளுவன் செய்திருக்குறளை மறுவறக் கற்க வேண்டும் என்கிறார் மனோன்மணிபம் சுந்தரனார். திருக்குறளின் அமைப்பு - அறம், பொருள், இன்பம் என்னும் மூன்று பகுப்பு. ஆம்; முப்பால்! முப்பிரியோ!

அறத்துப்பால் 4 இயல்; பொருட்பால் 3 இயல்; இன்பத்துப்பால் 2 இயல் - ஆக 9 இயல்கள். முறையாகச் சொல்வதானால் அறத்துப்பாலில் 380 குறட்பாக்கள், பொருட்பாலில் 700 குறட்பாக்கள்; இன்பத்துப்பாலில் 250 - ஆக 133 அதிகாரங்கள் - 1330 குறட்பாக்கள், 14,000 சொற்கள், 42194 எழுத்துகள் என கட்டமைக்கப்பட்டது திருக்குறள். இதன் 'உள்ளீடு' அணுவைத் துளைக்கும். கடுகைத் துளைக்கும். ஏழ் கடலை உள்ளே புகுத்தும்.

திருக்குறள் அறம், பொருள், இன்பம் என்று பேசுகிறதையொழிய 'வீடு' பேற்றைப் பற்றி ஒன்றும் சொல்லவில்லை. வீடு என்பது மேலுலகம் பற்றியது. 'சிறந்தையும் யாக்கையும் செல்லாவிடத்து' என்று பரிமேலழகர் சிறப்பித்து எழுதி அதனால் வள்ளுவன் வீடு பேற்றை எழுதவில்லை என்பார். இதைவிட சான்று என்ன வேண்டும்?

திருக்குறளுக்கு தெளிவுரை, கருத்துரை, அகலவுரை, விளக்கவுரை, ஆய்வுரை என இதுவரை 400க்கும் மேற்பட்ட உரைநூல்கள் வெளிவந்து இருக்கின்றன. திருக்குறள் ஆங்கிலத்தில் ஜி.யு. போப் முதல் வன் மீகநாதன் வரை மொழி பெயர்த்து இருக்கிறார்கள். அது ஒரு நீண்ட பட்டியல் இருக்கிறது.

அனைத்துலக மனிதனை நோக்கி அறைகூவல் விடுக்கும் ஆற்றலுள்ள திருக்குறளைப் படைத்து அடையாளமாக இருக்கிற குமரி கடலாடும் வள்ளுவனை 'பேரறிவுச் சிலை' எனக் கூறியுள்ளார் மு.க. ஸ்டாலின்.



ஆங்கிலத்தில் 'Statue of Wisdom' என்று குறிப்பிட்டு இருக்கிறார் என்று மேலே கூறியிருக்கிறோம்.

வவ்வளவு பொருத்தமாக முதல்வர் ஸ்டாலின் 'பேரறிவுச் சிலை' என்று வள்ளுவனைக் கூறியிருக்கிறார் என்பதை நினைத்துப் பார்க்கிறபோது வள்ளுவத்தினுள்ளே நம் அறிவு ஒரு பாய்ச்சலை ஏற்படுத்திச் சுற்றுலா செல்கிறது.

அறிவு - பேரறிவு - பேரறிவு பெரிய அறிவு என்று விரிந்து பொருள் தருமா என்றால் தராது. அப்படிப் பொருள் கொள்வதில்லை. பெருமைக்குரிய அறிவு என்றே அதனைப் பொருள் கொள்ள வேண்டும். சிறந்த அறிவு என்று சொல்லலாம்.

ஆங்கிலத்தில் உள்ள Wisdom-ஐ 'ஞானம்' எனும் தமிழ்ச் சொல்லைக் கொண்டு அறிவின் அடுத்த உயர் நிலையைச் சொல்வர். ஆனால் வள்ளுவனோ தமது குறட்பாலில் நான்கு இடங்களில் 'ஞாலத்தைக்' காட்டியவன். 'ஞானம்' எனும் சொல்லை எங்கும் பெய்யக் காணோம்.

வள்ளுவன் நமக்குப் பத்து உடைமைகளைத் தந்து இருக்கிறான். அதிலொன்று அறிவுடைமை. 43 ஆவது அதிகாரம் முழுமையும் அறிவின் மாட்சிப் பேசப்படுகிறது. அதில், 'அஃகி அகன்ற அறிவு' (குறள் -175) புலப்படுவதை அறியலாம்.

வள்ளுவன் காட்டும் இறைவன் வடிவம் இல்லாதவன். மதம் சாராதவன். அவனை நமக்கு 'வாலறிவன்' (குறள்-3) என்றே நூலின் தொடக்கத்திலேயே வள்ளுவன் அறிமுகப்படுத்தி விடுகிறான்.

மனிதனுக்கு ஆறாம் அறிவு மட்டுமில்லை. ஆறாவதாக, ஐந்தினையும் (விண், மண், தீ, நீர், காற்று) கடந்து ஒரு நிலைத் தேவைப்படுகிறது. அதனையே வள்ளுவன் 'வாலறிவன்' என்று கூறுகிறான்.

ஆகவே வள்ளுவன் தான் 'தலைவராக'ப் புரட்சிக்கவிஞர் பாரதிதாசனுக்குக் காட்சி அளிக்கிறார். அவனைத் 'தமிழ் இறைவனார்' என்று விதந்து ஒதுகிறார். அவர் சில குறட்பாக்களுக்கு உரையும் வரைந்தார்.

நமது தலைவர் மு.க. ஸ்டாலினுக்கோ அறிவுத் தளத்தில் நிற்கிற வள்ளுவன் பேரறிவுச் சிலையாக - Wisdom ஆக காட்சி அளிக்கின்றான். அதை நாட்டு மக்களுக்கும் அறிவித்தவிட்டார். இந்த மெய்யை நாம் விளக்க வேண்டாமா? விளங்கிக் கொள்ள வேண்டாமா?

வள்ளுவனின் அறத்திலும் பொருளிலும் விரவி, பரந்து நிற்கும் 'அறிவு' எனும் சொல் எதிர்மறை நிலையில் இன்பத்துப் பாலில் 'அறிவதொன்று அன்று' (குறள் 1255) என்கிற ஓர் இடத்தில் மட்டும் சொல்லப்பட்டு இருக்கிறது. அதில் காதல் நோய் எனில் அறிந்து கொள்ளக் கூடியது இல்லை என்று கூறப்பட்டு இருக்கிறது.

வள்ளுவனின் அறிவின் பரப்பை பேரறிவின் வீச்சை எல்லாக் கருத்துகளிலும் புதுப்பித்துப் புள்ளிகளோடு காலந்தோறும் காணலாம். அறத்தையும் பொருளையும் நாம் பருந்து பார்வையாகத் தான்

இங்கே பார்க்கின்றோம். விமானத்தில் அமர்ந்து நாட்டைப் பார்க்கிறபோது ஊர் தெரிவது போல முதல் கட்டத்தில் விளங்கிக் கொள்ள இயலாததாய் இருக்கும். அருகே சென்றால் துலக்கமாக ஆயிரம் எண்ணங்கள் விரியும்.

அறிவு (குறள் 355), அறிவு (குறள் 358), அறிவு (குறள் 372), அறிவு (குறள் 376), அறிவுடையார் (குறள் 404), அறிவினார் (குறள் 429), அறிவுடையார் கேண்மை (குறள் 441), அறிவு (குறள் 452), அறிவு (குறள் 454), அறிவு (குறள் 513), மதிநுட்பம் (குறள் 636), அறிவு (குறள் 682), அறிவு (குறள் 684), அறிவு தாம் தூது (குறள் 686), அறிவு இன்மை (குறள் 841), அறிவினான் (குறள் 842), அறிவினார் (குறள் 843), அறிவினான் செய்யும் (குறள் 847) இன்ன அறிவினவர் (குறள் 857), அறிவிலா (குறள் 869), மாண்ட அறிவினவர் (குறள் 915), ஆயும் அறிவினார் (குறள் 918), அரம்போலும் கூர்மையரேனும் (குறள் 997), ஆன்ற அறிவும் (குறள் 1022), நன்று அறிவாரின் (குறள் 1072) - இவையெல்லாம் அறத்திலும் பொருளிலும் அறிவு தெரிந்து உறைபவை. 'அறிவு' கருத்துறை பவையை எவை என குறளை ஓத ஓத அறியலாம்.

இதனைத்தான் பேரறிவு என்றார் மு.க. ஸ்டாலின். அறிவைத் தெரிந்து உரைத்தும் கருந்துரை செய்தும் வாழ்வியலைக் கற்பித்த வள்ளுவன் பேரறிவைப் பற்றி ஏதாவது சொல்லி இருக்கிறாரா?

சொல்லி இருக்கிறான். எங்கே? பேரறிவாளன் திரு (குறள் 215) என்று ஒப்புரவு அதிகாரத்திலே கூறியிருக்கிறான். பேரறிவு உடையவனின் திரு அது. ஒப்புரவு அதிகாரத்திலே நவிலப்பட்டு உள்ளது. ஒப்புரவு என்பது பொது நலம் அறிதல்; உலகப் பாங்கு, அங்கே - வள்ளுவத்திலே பேரறிவு வருகிறது.

'பேரறிவாளன் திரு'வ எந்தவிடத்திலே வள்ளுவன் எடுத்து வைக்கிறான்.

ஊருணி நீர் நிறைந்த தந்தே உலகவாம் பேரறிவாளன் திரு.

கருத்து: உலகோரால் விரும்பப்படும் சிறந்த அறிவாளன் செல்வம் ஊருணி நீரால் நிறைந்தது போன்றது.

இந்த 'ஒப்புரவு' அதிகாரம் முழுமையும் பேரறிவு பேசுகிறது. பேரறிவை 'ஞானம்' என்று சொல்லலாம். எழுதலாம். தவறில்லை. ஞானமிங்கே பல இடங்களில் சமய ஞானம் ஆகியிருக்கிறது. அது மெய்ஞானம் என்றும் பேசப்படுகிறது.

சமயங்கள் மட்டுமில்லை, மார்க்சியர்களும் மெய்ஞானத்தைப் பேசி இருக்கிறார்கள்.

பிரஞ்சு நாட்டின் மார்க்சிய அறிஞரான ஜார்ஜ் புலிட்சரின் நூலொன்றைத் தமிழில் மொழி பெயர்த்த அறிஞர் ஆர்.கே. கண்ணன், அதற்கு 'மார்க்சிய மெய்ஞானம்' என்றே பெயர் வைத்தார். இப்படி 'ஞானம்' எனும் சொல் பயன்படுகிறது.

ஆகவே ஞானம் பரஞானம், உயர் ஞானமாகி வானளாவி நின்ற போது Wisdom -ஐ இங்கே 'பேரறிவு' ஆக்கி எம்மை மலைக்க வைத்தார் நம் தலைவர் மு.க. ஸ்டாலின்! சிந்திக்கவும் வைத்தார்.

வள்ளுவன் குமரிமுனையிலே வான் நோக்கிப் பார்த்து பேரறிவை நிலைநாட்ட உலக மனிதனை நோக்கி அறை கூவல் விட்டு அழைக்கின்றான்.

அந்தப் பேரறிவு சமய ஞானமில்லை. மற்ற பொருளை உள்ளடக்கியதாக இருக்கிறது. நேரடிப் பொருளுக்கு வரவேண்டும். 'பேரறிவாளன் திரு'வில் உள்ள பொருள் 'சிறந்த அறிவாளன்' என்பதுதான்! இந்தச் 'சிறந்த அறிவாளன்' தான் - நம் வள்ளுவன்! அவனைத் தமிழ்நாடு உலகுக்கு தந்து இருக்கிறது. அதற்குத்தான் வெள்ளிவிழா!

ஆடும் குமரியின் முக்கடல் மீதே - பாடும் வான்புகழ் வள்ளுவன் மெய்யுணர்ந்தவன். ஆகவே கட்டமைப்புக்கு புதுவரிக் காட்டியவன். அவனின் பேரறிவு என்பது புகுத்தறிவு, மெய்யறிவு மூதறிவு, மு.சண்முகம் பிள்ளை அகராதியும் பேரறிவுக்கு தருகிற பொருளும் இதுதான்!

பேரறிவு வளர்க! வள்ளுவம் வாழ்க!



சென்னை மாவட்டத்தில்

புதுமைப் பெண் திட்ட விரிவாக்கம்!

அமைச்சர் பி.கே.சேகர்பாபு தொடங்கி வைத்தார்!

சென்னை, டிச.31-தமிழ்நாடு முதலமைச்சர் அவர்கள் நேற்று (30.12.24) மாணவியருக்கான புதுமைப் பெண் திட்ட விரிவாக்க நிகழ்வினை தூத்துக்குடி மாவட்டத்தில் துவக்கி வைத்ததை தொடர்ந்து, சென்னை மாவட்டத்தில் இந்து சமயம் மற்றும் அறநிலையத்துறை அமைச்சர் பி.கே.சேகர்பாபு தொடங்கி வைத்தார்.

தமிழ்நாடு முதலமைச்சர் மு.க.ஸ்டாலின் அவர்கள் நேற்று (30.12.2024) தூத்துக்குடி மாவட்டம், காமராஜ் கல்லூரியில் நடைபெற்ற அரசு விழாவில் சமூக நலன் மற்றும் மகளிர் உரிமைத் துறையின், மூவலூர் இராமா

மிர்தம் அம்மையார் நினைவு உயர்கல்வி உறுதித் திட்டத்தின் கீழ், அரசு உதவிபெறும் பள்ளிகளில் 6 முதல்

12-ஆம் வகுப்பு வரை தமிழ் வழியில் பயின்ற மாணவிகளுக்கும் புதுமைப் பெண் திட்டத்தின் விரிவாக்கத்தை, பற்று அட்டைகளை வழங்கி தொடங்கி வைத்தார்.

இதனைத் தொடர்ந்து, சென்னை மாவட்டத்தில், இராணி மேரி கல்லூரி வளாகத்தில் அமைந்துள்ள வேலு நாச்சியார் அரங்கத்தில், இந்து சமயம் மற்றும் அறநிலையத்துறை அமைச்சர் பி.கே.சேகர்பாபு புதுமைப் பெண் திட்டத்தின் விரிவாக்கத்தை மாணவிக

ளுக்கு பற்று அட்டைகளை வழங்கி தொடங்கி வைத்தார்.

சென்னை மாவட்டத்தில் 131 கல்லூரிகளில், அரசு உதவி பெறும் பள்ளிகளில் தமிழ் வழியில் 6 முதல் 12 வகுப்பு வரை பயின்ற மாணவியர் இத்திட்டத்தின் கீழ் பயன்பெறுவார்கள். ஏற்கனவே, 2023-24-ஆம் கல்வி ஆண்டில் புதுமைப் பெண் திட்டத்தின் கீழ் 5097 மாணவியர் பயன்பெற்று வருகின்றனர்.

இந்நிகழ்வின் போது, வட சென்னை நாடாளுமன்ற உறுப்பினர் கலாநிதி வீராசாமி, தென் சென்னை நாடாளுமன்ற

உறுப்பினர் தமிழ்ச்சி களை தங்கபாண்டியன், சட்டமன்ற உறுப்பினர்கள் தாயகம் கவி (திரு. வி.க.நகர்), ஏ.எம்.வி. பிரபாகராஜா (விருகம்பாக்கம்), அரவிந்த் ரமேஷ் (சோழிங்கநல்லூர்), சென்னை மாவட்ட ஆட்சியர் ரஷ்மி சித்தார்த் ஜகதே ரேவதி மாமன்ற உறுப்பினர் (125 வது வார்டு), தென் சென்னை சமூக நல அலுவலர் வி.முத்துச்செல்வி, வட சென்னை சமூக நல அலுவலர் செல்வி ம.ஹரிதா, முன்னோடி வங்கி மேலாளர் சோமேஷ் சரவணா மற்றும் அரசு உயர் அலுவலர்கள் கலந்து கொண்டனர்.



முதலமைச்சர் மு.க.ஸ்டாலின் அவர்கள் நேற்று (30.12.2024) தூத்துக்குடி மாவட்டம், காமராஜ் கல்லூரியில் நடைபெற்ற அரசு விழாவில் சமூகநலன் மற்றும் மகளிர் உரிமைத் துறையின், மூவலூர் இராமாமிர்தம் அம்மையார் நினைவு உயர்கல்வி உறுதித் திட்டத்தின் கீழ், அரசு உதவிபெறும் பள்ளிகளில் 6 முதல் 12ஆம் வகுப்பு வரை தமிழ்வழியில் பயின்ற மாணவிகளுக்கும் புதுமைப் பெண் திட்டத்தின் விரிவாக்கத்தை, பற்று அட்டைகளை வழங்கி தொடங்கி வைத்தார். இதனைத் தொடர்ந்து, சென்னை மாவட்டத்தில், இராணி மேரி கல்லூரி வளாகத்தில் அமைந்துள்ள வேலு நாச்சியார் அரங்கத்தில், இந்து சமயம் மற்றும் அறநிலையத்துறை அமைச்சர் பி.கே.சேகர்பாபு புதுமைப் பெண் திட்டத்தின் விரிவாக்கத்தை மாணவிகளுக்கு பற்று அட்டைகளை வழங்கி தொடங்கி வைத்தார். இந்நிகழ்வின் போது, நாடாளுமன்ற உறுப்பினர்கள் கலாநிதி வீராசாமி, தமிழ்ச்சி தங்கபாண்டியன், சட்டமன்ற உறுப்பினர்கள் தாயகம் கவி, பிரபாகர் ராஜா, அரவிந்த் ரமேஷ், சென்னை மாவட்ட ஆட்சியர் ரஷ்மி சித்தார்த் ஜகதே மற்றும் அரசு உயர் அலுவலர்கள் கலந்து கொண்டனர்.